

श्यावाश्व आत्रेयः। इन्द्रः । शकरी, ७ महापङ्क्तिः।

अवितासि सुन्वतो वृक्तबर्हिषः पिबा सोमं मदाय कं शतक्रतो।

यं ते भागमधारयन्विश्वाः सेहानः पृतना उरु ज्रयः समप्सुजिन्मरुत्वाँ इन्द्र सत्पते ॥ ८.०३६.०१

सुन्वतः- रसनिष्पादकस्य । वृक्तबर्हिषः- कल्पितासनस्य । अविता- रक्षिता । असि- भवसि । शतक्रतो- अनन्तप्रज्ञ । मदाय- हर्षाय तृप्तये । सोमम्- रसम् । पिब- अनुभव । सत्पते- सतां पालक । इन्द्र- ईशनाधिदैवत । अप्सुजित्- उदकविमोचकः सन् । मूलशक्तिधाराविमोचकः सन् । मरुत्वान्- मरुत्सखः सन् । प्राणविशेषयुक्तः सन् । उरु- प्रभूतम् । ज्रयः- वेगम् । सम्- सम्यक् । सेहानः- अभिभवन् । विश्वाः- सर्वाः । पृतनाः- सेनाः । सेहानः- अभिभवन् । यम् । भागम्- सोमभागम् । ते- तुभ्यम् । आधारयन्- ऋत्विजोऽकल्पयन् । तं पिब ॥१॥

प्रावं स्तोतारं मघवन्नव त्वां पिबा सोमं मदाय कं शतक्रतो।

यं ते भागमधारयन्विश्वाः सेहानः पृतना उरु ज्रयः समप्सुजिन्मरुत्वाँ इन्द्र सत्पते ॥ ८.०३६.०२

स्तोतारम् । प्र- प्रकर्षेण । अव- रक्ष । मघवन्- सम्पद्वन् । अव । त्वाम् । अव ॥२॥

ऊर्जा देवाँ अवस्योजसा त्वां पिबा सोमं मदाय कं शतक्रतो।

यं ते भागमधारयन्विश्वाः सेहानः पृतना उरु ज्रयः समप्सुजिन्मरुत्वाँ इन्द्र सत्पते ॥ ८.०३६.०३

ऊर्जा- बलेन प्राणेन । देवान् । ओजसा- तेजसा । अवसि- रक्षसि । त्वामपि स्वयमेव रक्षसि ॥३॥

जनिता दिवो जनिता पृथिव्याः पिबा सोमं मदाय कं शतक्रतो।

यं ते भागमधारयन्विश्वाः सेहानः पृतना उरु ज्रयः समप्सुजिन्मरुत्वाँ इन्द्र सत्पते ॥ ८.०३६.०४

दिवः पृथिव्याः- द्यावापृथिव्योः । जनिता- जनयिता ॥४॥

जनिताश्चानां जनिता गवामसि पिबा सोमं मदाय कं शतक्रतो।

यं ते भागमधारयन्विश्वाः सेहानः पृतना उरु ज्रयः समप्सुजिन्मरुत्वाँ इन्द्र सत्पते ॥ ८.०३६.०५

अश्वानाम्- तुरगाणाम् । प्राणानाम् । गवाम्- धेनूनां रश्मीनाम् । जनिता ॥५॥

अत्रीणां स्तोममद्रिवो महस्कृधि पिबा सोमं मदाय कं शतक्रतो ।

यं ते भागमधारयन्विश्वाः सेहानः पृतना उरु जयः समप्सुजिन्मरुत्वौ इन्द्र सत्पते ॥ ८.०३६.०६

अद्रिवः- वज्रिन् । अत्रीणाम्- अग्न्युपासकानाम् । स्तोमम्- मन्त्रम् । महस्कृधि- पूजितं कुरु ॥६॥

श्यावाश्वस्य सुन्वतस्तथा शृणु यथाशृणोरत्रेः कर्माणि कृण्वतः ।

प्र त्रसदस्युमाविथ त्वमेक इन्नृषाह्य इन्द्र ब्रह्माणि वर्धयन् ॥ ८.०३६.०७

यथा । कर्माणि । कुर्वतः । अत्रेः- अग्न्युपासकस्य । अशृणोः । तथा । श्यावाश्वस्य-

प्राणोपासकस्य । सुन्वतः- रसनिष्पादकस्य । शृणु । नृषाह्ये- युद्धे । इन्द्र । ब्रह्माणि- मन्त्रान् ।

वर्धयन् । त्वम् । एकः । इत्- एव । प्र- प्रकर्षेण । त्रसदस्युम्- दस्युभयानकम् । आविथ-

रक्षितवान् ॥७॥